

Regional Bulletin / Puducherry / Tamil Script / 09.06-2024

வணக்கம்

ஆகாஷ்வாணி-புதுச்சேரி

மாநிலச் செய்திகள்

வாசிப்பவர் : வான்மதி

தேதி : 09.06.2024

நேரம் : மாலை 6.10 மணி

தலைப்புச் செய்திகள்

பாஜக மூத்த தலைவர் திரு நரேந்திர மோடி நாட்டின் பிரதமராக தொடர்ந்து மூன்றாவது முறையாக, இன்று மாலை 7.15 மணிக்கு பதவி ஏற்க உள்ளார்.

திரு நரேந்திர மோடியின் பதவி ஏற்பு விழாவில் பங்கேற்பதற்காக பல்வேறு உலக நாடுகளை சேர்ந்த தலைவர்கள் புதுடெல்லி வந்துள்ளனர்.

புதுச்சேரி சுகாதாரத் துறை நோயாளிகளின் பராமரிப்பு மற்றும் மருத்துவ பாதுகாப்பு போன்றவற்றில் உயர்ந்த தரத்தை நிலை நிறுத்துவதாக மாநில சுகாதாரத் துறை இயக்குநர் டாக்டர் ஸ்ரீராமலு தெரிவித்துள்ளார்.

நியூயார்க்கில் நடைபெறும், 9 ஆவது 20 ஓவர் உலகக் கோப்பை கிரிக்கெட் போட்டியில், இன்று இந்திய அணி, பாகிஸ்தான் அணியை எதிர் கொள்கிறது.

மோடி பதவியேற்பு 1 (18)

நாட்டின் பிரதமராக பாஜக மூத்த தலைவர் திரு திரு நரேந்திர மோடி இன்று மாலை 7.15 மணிக்கு, 3 ஆவது முறையாக பதவி ஏற்க உள்ளார். இதனை முன்னிட்டு, குடியரசு தலைவர் மாளிகையில் பிரமாண்ட விழாவிற்கு ஏற்பாடுகள் செய்யப்பட்டுள்ளன. திரு நரேந்திர மோடியுடன் அவரது அமைச்சர்கள் குழுவும் பதவி ஏற்க உள்ளது. அவர்களுக்கு குடியரசு தலைவர் திருமதி திரவுபதி முர்மு பதவி பிரமாணமும், ரகசிய காப்பு பிரமாணமும் செய்து வைக்க உள்ளார். முன்னதாக, புதுடெல்லியில் நேற்று நடைபெற்ற தேசிய ஜனநாயக கூட்டணி எம்பி கள் கூட்டத்திற்கு பின்னர் செய்தியாளர்களிடம் பேசிய திரு நரேந்திர மோடி, பின்னர் குடியரசு தலைவர் மாளிகைக்கு சென்று குடியரசு தலைவரை சந்தித்து வாழ்த்து பெற்றார். தொடர்ந்து

ஆட்சி அமைக்க உரிமை கோரினார். தொடர்ந்து செய்தியாளர்களிடம் பேசிய அவர், தேசிய ஜனநாயக கூட்டணி வலுவான அரசை அமைக்கும் என்றும் தெரிவித்தார். வருங்காலத்தில் பூரண ஒத்துழைப்புடன் பணியாற்றி இருப்பதாக திரு நரேந்திர மோடி தெரிவித்தார். 3 ஆவது முறையாக வாக்களித்த மக்களுக்கு அவர் நன்றி தெரிவித்து கொண்டார். 18 ஆவது மக்களவை புதிய வளர்ச்சிகளையும், புதிய இளைஞர்களின் ஆற்றலையும் கொண்டதாக இருக்கும் என்றும் அவர் தெரிவித்தார். நாடு 75 ஆவது அமிர்தகால சுதந்திரத்தை மோடி பதவியேற்பு 2 (16)

கொண்டாடிய பிறகு அமைக்கப்படும் முதல் மக்களவை இது என்றும் அவர் தெரிவித்தார். வரும் 2047 ஆம் ஆண்டு 100 ஆவது சுதந்திர தினத்தை கொண்டாடும் போது நமது கனவுகளை நனவாக்கும் திட்டங்கள் செயல்படுத்தப்படும் என்றும் அவர் கூறினார். 18 ஆவது மக்களவையில் 3 ஆவது முறையாக

செயலாற்ற நாட்டு மக்கள் தமக்கு உத்தரவிட்டுள்ளார்கள் என்றும் அவர் தெரிவித்தார்.

இந்த பதவியேற்பு நிகழ்ச்சியில் தெலுங்கு தேச கட்சியின் தலைவர் திரு சந்திரபாபு நாயுடு, ஐக்கிய ஜனதா தள் தலைவர் திரு நிதிஷ்குமார் மற்றும் கூட்டணி கட்சி தலைவர்கள் பங்கேற்கின்றனர். காங்கிரஸ் கட்சி தலைவர் திரு மல்லிகார்ஜீன கார்கே வும் இந்நிகழ்ச்சியில் பங்கேற்க உள்ளார்.

பிரதமர் திரு நரேந்திர மோடியின் பதவி ஏற்பு விழாவில் பங்கேற்க வருமாறு பல்வேறு நாடுகளின் தலைவர்களுக்கு அழைப்பு விடுக்கப்பட்டிருந்தது. இதனையடுத்து, இலங்கை அதிபர் திரு ரணில் விக்ரம சின்ஹே, மொரிஷியஸ் பிரதமர் திரு பிரவிந்த் குமார் ஜக்நாத் நேபாள பிரதமர் புஷ்ப கமல் தஹால் பிரசண்டா, மாலத்தீவு அதிபர் திரு முஹமத் மீசூ, பூடான் பிரதமர் திரு திரு ஷெரிங் டோப்கே உள்ளிட்ட பல

மோடி பதவியேற்பு 3(7)

தலைவர்கள் புதுடெல்லி வந்துள்ளனர். இதே போல் பங்களாதேஷ் பிரதமர் திருமதி ஷேக் அசீனா, செசல்ஸ் துணை அதிபர் திரு அகமத் ஹபீப் உள்ளிட்டோரும் புதுடெல்லி வந்துள்ளனர். இதனையொட்டி, புதுடெல்லியில் பலத்த பாதுகாப்பு ஏற்பாடுகள் செய்யப்பட்டுள்ளன. புதுடெல்லி ஆகாஷ்வாணி இன்று மாலை 6.45 மணி முதல் நேரடி ஒலிபரப்பு செய்கிறது. சென்னை ஆகாஷ்வாணியும் இந்த நிகழ்ச்சியை தமிழ் வர்ணனையுடன் ஒலிபரப்ப உள்ளது.

மோடி-சிலை (14)

திரு நரேந்திர மோடி பிரதமராக பதவி ஏற்க உள்ளதை முன்னிட்டு இன்று காலை புதுடெல்லியில் உள்ள மகாத்மாகாந்தி நினைவிடமான ராஜ்காட்டிற்கு சென்று மரியாதை செலுத்தினார். இதனை தொடர்ந்து, முன்னாள் பிரதமர் அடல் பிகாரி வாஜ்பாயின் நினைவிடத்திற்கும் திரு நரேந்திர மோடி மலர் தூவி மரியாதை செலுத்தினார். இதே போன்று, தேசிய போர் நினைவு

சின்னத்திற்கும் சென்ற அவர் அங்கு மலர் வளையம் வைத்து மரியாதை செலுத்தினார். அவருடன் முப்படை தலைமை தளபதிகளும் உடனிருந்தனர். இதனிடையே, ஒடிசாவின் பூரி கடற்கரையில் பிரபல மணல் சிற்ப கலைஞர் திரு நரேந்திர மோடிக்கு வாழ்த்து தெரிவிக்கும் வகையில் மணல் சிற்பத்தை வடிவமைத்துள்ளார். இந்த மணல் சிற்பத்தில் திரு நரேந்திர மோடியின் உருவத்துடன் வளர்ச்சி அடைந்த பாரதம் என்ற வாசகமும் இடம் பெற்றுள்ளது. அவர் 3 ஆவது முறையாக பிரதமராக பதவி ஏற்பதை சுட்டிக்காட்டும் வகையில் மோடி 3.0 என்று குறிப்பிடப் பட்டுள்ளது. இதனை சுற்றுலா பயணிகள் கண்டு ரசித்தனர்.

மோடி தேனீர் விருந்து (7)

பிரதமர் திரு நரேந்திர மோடி இன்று மாலை 3 ஆவது முறையாக பிரதமராக பதவி ஏற்க உள்ளதை அடுத்து டெல்லியில் இன்று அவரது இல்லத்தில் கட்சியின் முக்கிய தலைவர்களுக்கு

அவர் தேனீர் விருந்து அளித்தார். இதில் பாஜக தலைவர்கள் திரு அமித் ஷா, திரு ஜே பி நட்டா, டாக்டர் ஜெய்சங்கர், திருமதி நிர்மலா சீதாராமன், திரு நிதின் கட்கரி, திரு தர்மேந்திர பிரதான், திரு பியூஷ் கோயல், திரு ஜோதிர் ஆதித்யசிந்தியா, திரு கிரண் ரிஜிஜூ உள்ளிட்டவர்கள் பங்கேற்றனர்.

காங்கிரஸ் (17)

இந்திய அரசியல் அமைப்பில் வரையறுக்கப்பட்டுள்ள ஜனநாயக சட்டங்களை பாதுகாக்க காங்கிரஸ் தொடர்ந்து பாடுபடும் என்று அக்கட்சியின் நாடாளுமன்ற குழு தலைவராக தேர்ந்தெடுக்கப்பட்டுள்ள திருமதி சோனியாகாந்தி தெரிவித்துள்ளார். புதுடெல்லியில் இன்று அவர் கட்சியின் நாடாளுமன்ற குழு கூட்டத்தில் பங்கேற்று பேசினார். கூட்டத்தில் மக்களவைக்கு புதிதாக தேர்ந்தெடுக்கப்பட்ட கட்சியின் எம்பிகள் பங்கேற்றனர். பின்னர் செய்தியாளர்களிடம் பேசிய திருமதி சோனியாகாந்தி, மக்களவை தேர்தலில் தேசிய ஜனநாயக

கூட்டணி கட்சி எதிர்பார்த்த இடங்களில் கூடுதலாக வெற்றி பெற முடியவில்லை என கூறினார். அதே நேரத்தில், ஜனநாயகத்தை நிலை நிறுத்தவும், நாடாளுமன்ற அரசியலில் மீண்டும் அதன் பாதையில் பயணிக்க வைக்கவும் தங்கள் கூட்டணிக்கு வாய்ப்பு கிடைத்திருப்பதாக அவர் கூறினார். கடந்த 10 ஆண்டுகளில் இருந்தது போல நாடாளுமன்றத்தை சிதைக்கும் அவர்களது எண்ணம் இனி ஒருபோதும் நிறைவேறாது என்றும் திருமதி சோனியாகாந்தி குறிப்பிட்டார். கூட்டத்தில் அக்கட்சியின் தலைவர்கள் திரு மல்லிகார்ஜீன கார்கே, திரு ராகுல்காந்தி, திரு பிரியங்கா காந்தி உள்ளிட்ட பலர் பங்கேற்றனர்.

ஒடிசா (7)

ஒடிசா மாநிலத்தில் ஆட்சியை கைப்பற்றி உள்ள பாஜக அரசு அங்கு அடுத்த முதலமைச்சர் யார் என்ற குழப்பம் நிலவி வருவதால், புதிய முதலமைச்சர் பதவி ஏற்பு விழா வரும் புதன் கிழமை நடைபெறும் என தெரிவித்துள்ளது. முன்னதாக, இவ்விழா நாளை நடைபெறுவதாக இருந்தது. பதவியேற்பு விழா



புவனேஸ்வரில் நடைபெறும் என்றும் தெரிவிக்கப்பட்டுள்ளது.

ஒடிசாவில் புதிய முதலமைச்சராக திரு கே வி சிங் தியோ, பதவி

ஏற்க வாய்ப்புள்ளதாக தகவல்கள் தெரிவிக்கின்றன.

சிக்கிம் (6)

சிக்கிம் மாநிலத்தின் புதிய முதலமைச்சராக திரு பிரேம் சிங்

தாமங் மற்றும் அவரது அமைச்சரவை குழு நாளை மாலை 4

மணிக்கு பதவி ஏற்க உள்ளனர். பதவி ஏற்பு விழா காங்டாக்கில்

உள்ள பல்சோர் மைதானத்தில் நாளை நடைபெறுகிறது.

விழாவில் அம்மாநில ஆளுநர் திரு லக்ஷ்மன் பிரசாத் ஆச்சாரியா,

திரு தாமங் மற்றும் அவரது அமைச்சர்களுக்கு பதவி பிரமாணமும்,

ரகசிய காப்பு பிரமாணமும் செய்து வைக்க உள்ளார்.

நீட் (10)

இளநிலை மருத்துவ படிப்புக்கான நீட் தகுதி நுழைவுத் தேர்வு எழுதியவர்களில் ஆயிரத்து 500 க்கும் அதிகமான தேர்வர்களுக்கு வழங்கப்பட்ட கருணை மதிப்பெண்கள், மறு ஆய்வு செய்யப்பட உள்ளது என்று அத்தேர்வை நடத்திய தேசிய தேர்வுகள் முகமை அறிவித்துள்ளது. இதற்கென 4 பேர் கொண்ட உயர் நிலை குழுவை மத்திய கல்வி அமைச்சகம் அமைத்துள்ளது. இது தொடர்பாக செய்தியாளர்களிடம் பேசிய தேசிய தேர்வு முகமையின் இயக்குநர் ஜெனரல் திரு சுபோத் குமார் சிங், இந்த குழுவுக்கு முன்னாள் யூஜிசி தலைவர் தலைமை தாங்குவார் என கூறினார். குழு தனது பரிந்துரைகளை 1 வார காலத்திற்குள் சமர்ப்பிக்கும் என்றும் அவர் தெரிவித்துள்ளார்.

சுகாதாரத் துறை (18)

புதுச்சேரி சுகாதாரத் துறை நோயாளிகளின் பராமரிப்பு மற்றும் மருத்துவ பாதுகாப்பு போன்றவற்றில் உயர்ந்த தரத்தை நிலை நிறுத்துவதாக மாநில சுகாதாரத் துறை இயக்குநர் டாக்டர் ஸ்ரீராமுலு தெரிவித்துள்ளார். ஊடகங்களும், பொதுமக்களும் இவற்றில் நம்பிக்கையுடன் இருக்குமாறு அவர் கேட்டுக் கொண்டுள்ளார். புதுச்சேரி ராஜீவ்காந்தி அரசு பெண்கள் மற்றும் குழந்தைகள் மருத்துவமனையில் சமீபத்தில் வழங்கப்பட்ட அமாக்கிலின் ட்ரை சிரப் காலாவதி தேதி தொடர்பாக செய்திக்குறிப்பு ஒன்றில் விளக்கம் அளித்துள்ள அவர், குறிப்பிட்ட நோயாளிக்கு கடந்த ஜூன் மாதம் 6 ஆம் தேதி அமாக்கிலின் என்கிற உலர் மருந்து வழங்கப்பட்டது என்றும், அம்மருந்தின் காலாவதி தேதி வரும் ஜூன் மாதம் 30 ஆம் தேதிக்கு பிறகு தான் உள்ளது என்றும், ஆகையால், குறிப்பிட்ட காலாவதி தேதிக்கு முன்னால் மருந்தின் செயல்திறன் மற்றும் பாதுகாப்பு முற்றிலும் உறுதி செய்யப்பட்டதாகும் என்றும் தெரிவித்துள்ளார். ஜூன்

2024 ஂன்று லேபிள் இடப்படும் போது மருந்து ஜூன் 30 வரை பயனுள்ளதாக இருக்கும் ஂன்றும் அவர் தெரிவித்துள்ளார். மேலும், அனைத்து மருந்துகளும் அரசாங்க அங்கீகாரம் பெற்ற ஆய்வகங்கள் மூலம் சரியான சோதனைக்கு பிறகுதான் சுகாதாரத் துறையினரால் வாங்கப்படுகிறது ஂன்றும் அவர் தெரிவித்துள்ளார்.

சென்டாக் (12)

புதுச்சேரியில் சென்டாக்கில் நீட் மதிப்பெண் அடிப்படையில் மாணவர் சேர்க்கை நடைபெற்று வருகிறது. நீட் அல்லாத படிப்புகளுக்கு நாளை 10 ஆம் தேதியுடன் காலக்கெடு முடிகின்ற சூழ்நிலையில், பழைய சான்றிதழ்கள் கையில் இருந்தாலும் அதை கொண்டு விண்ணப்பிக்கலாம் என சென்டாக் அறிவித்துள்ளது. சென்டாக்கில் விண்ணப்பிக்க கடந்த மே மாதம் 31 ஆம் தேதி வரை காலக்கெடு அளிக்கப்பட்டிருந்தது. இதனிடையே, பல்வேறு காரணங்களால் 31 ஆயிரத்து 100 மாணவர்கள் தங்கள் விண்ணப்பங்களை பூர்த்தி செய்து

அனுப்பவில்லை. இதனையடுத்து, விண்ணப்பிக்காத மாணவர்களுக்கு சென்டாக் மீண்டும் ஒரு வாய்ப்பு அளிக்க முடிவு செய்துள்ளது. இதனை தொடர்ந்து நாளை 10 ஆம் தேதி வரை காலநீட்டிப்பு செய்துள்ளது. எனவே மாணவர்கள் இதனை ஒரு வாய்ப்பாக பயன்படுத்திக் கொள்ள வேண்டும் என்றும் சென்டாக் அறிவித்துள்ளது.

கிரிக்கெட் (5)

9 ஆவது 20 ஓவர் உலகக் கோப்பை கிரிக்கெட் போட்டி அமெரிக்கா மற்றும் வெஸ்ட் இன்டீசில் நடைபெற்று வருகிறது. இப்போட்டியில் இன்று இந்திய அணி, பாகிஸ்தான் அணியை எதிர் கொள்கிறது. போட்டி நியூயார்கில் உள்ள நாசாவ் கவுண்டி மைதானத்தில் இன்றிரவு 8 மணிக்கு நடைபெற உள்ளது.

மீண்டும் தலைப்புச் செய்திகள்

பாஜக மூத்த தலைவர் திரு நரேந்திர மோடி நாட்டின் பிரதமராக தொடர்ந்து மூன்றாவது முறையாக, இன்று மாலை 7.15 மணிக்கு பதவி ஏற்க உள்ளார்.

திரு நரேந்திர மோடியின் பதவி ஏற்பு விழாவில் பங்கேற்பதற்காக பல்வேறு உலக நாடுகளை சேர்ந்த தலைவர்கள் புதுடெல்லி வந்துள்ளனர்.

புதுச்சேரி சுகாதாரத் துறை நோயாளிகளின் பராமரிப்பு மற்றும் மருத்துவ பாதுகாப்பு போன்றவற்றில் உயர்ந்த தரத்தை நிலை நிறுத்துவதாக மாநில சுகாதாரத் துறை இயக்குநர் டாக்டர் ஸ்ரீராமலு தெரிவித்துள்ளார்.

நியூயார்க்கில் நடைபெறும், 9 ஆவது 20 ஓவர் உலகக் கோப்பை கிரிக்கெட் போட்டியில், இன்று இந்திய அணி, பாகிஸ்தான் அணியை எதிர் கொள்கிறது.